

## Elkaðal til Íslands lønsamur

Í síni tíð var ein arbeiðssetningur gjørdur til orkupolitikkin. Har vóru umrødd tvey stór projekt, Nólsoyarætlanin, sum fleiri útlendskar fyrirkur vilja gera íløgur í og so elkaðal til Íslands. Bjarni Djurholm: -Vit vóru eitt sindur ivasamar at byrja við, tí íslendingar hava verið so afturhaldnir at selja streym, men nú hava vit gjøgnum eitt miðvíst samskipti millum Orkustovnin í Reykjavík og okkara egna Jarðfeingi og SEV gjørt nakrar fyrirbils niðurstøður, sum verða handaðar Vinnumálaráðnum seinast í november. Tá skal man politiskt taka støðu til, um man vil fara víðari við hesum projektum. Ábendingar úr Íslandi siga, at teir eru hugaðir at gera eina avtalu við okkum. Vit kunnu keypa kappingarføran streym úr Íslandi at brúka í Føroyum. Gera vit íløgur í ein elkaðal uppá 1,9 mia. og so nakað aftrat í netið á landi, so er tað ein íløg, sum ber seg og sum kann vera realistisk innan 5 til 10 ár, men tað krevur so, at fólk mugu skifta yvir til at brúka el til upphiting. Tí mugu vit eisini seta upp fleiri motarar sum backup skipan tvs. útbygging av vatni og vindi.



# Elkaðal úr Íslandi fortreyt fyri føroyskari oljuvinnu

**Ein møgulig komandi føroysk oljuvinna fer at hækka CO2 útlátið so mikið nógv, at nær um bara ein elkaðal úr Íslandi kann minka so munandi um samlaða útlátið, at oljuframleiðsla ikki verður darvað av krøvnum til útlát sigur Bjarni Djurholm, landsstýrismaður**



Bjarni Djurholm, landsstýrismaður: -Vit mugu taka støðu til, hvat vit vilja

### OLJA OG KYOTO

Jan Müller  
jan@sosialurin.fo

- Treytin fyri at taka undir við Kyoto er, at vit í Føroyum spyrja, hvussu vit røkka málinum. Og tað hava vit ikki gjørt enn. Vit mugu fyrst hava eina ætlan, og hon er at finna í komandi orkupolitikkinum. Vit mugu hava hetta málið upp í eina hægri eind, har vit um somu tíð kunnu taka undir við Kyoto og við orkupolitikkinum sigur landsstýrismaðurin í orkumálum. Bjarni Djurholm fer í næstum at leggja fram til politiskt orðaskifti komandi orkupolitikkin. Og svarið er m.a. elkaðal úr Íslandi.

- Vit mugu vera so mikið visioner, at vit tora at fara undir eitt slíkt stig sum ein elkaðal úr Íslandi. Okkara svar uppá at kunna góðtaka Kyotosáttmálan skal vera at fylgja komandi orkupolitikkinum, sum fer at peika á ein elkaðal úr Íslandi sum besta loysnin hjá Føroyum at minka um sítt CO2 útlát og sum eisini er ein sera góð útmelding til altjóða samfelagið.

Bjarni Djurholm, landsstýrismaður í orkumálum sigur við Sosialin, at hann biðar eftir tilmæli frá Jarðfeingi og Orkustovninum í Reykjavík um at leggja ein elkaðal úr Íslandi til Føroya. Hetta kann gerast serstak-

londini, har vit kunnu minka munandi um útlátið og tá eisini tryggja, at vit kunnu fara undir eina oljuframleiðslu á landgrunninum, verður olja funnin.

- Tá Kyoto var fyrri í lögtinginum hevði eg mín stóra iva, tí eg ivaðist stórliga í, um tey, sum fóru at atkvøða fyrri hesum, veruliga vistu, hvat hetta fór at innibera, og at lögtingið tá í síðsta enda ikki kann liva upp til tað man hevur samtykt sigur landsstýrismaðurin og vísir á, at tað sita fyra minnilutar í uttanlandsnevndini. Tjóðveldi vil til ST, Javnaðarflokkurin og Sambandsflokkurin siga, at vit skulu minka við 8%, meðan Fólkaflokkurin sigur, at vit taka undir við hesum, men vit góðtaka ikki 8% uttan víðari. Tað er møguligt, at tað kann vera 8%, men vit vilja fegnir tosa um hetta við danir sum partur av ríkisfelagsskapinum. Og so má ein ætlan fyriliggja um, hvussu vit veruliga kunnu minka um útlátið. Tann ætlan fyriliggur ikki í dag.

### Ja og treytir

Landsstýrismaðurin í orkumálum vísir á, at hevur tú sagt ja til Kyoto, so er tað ein sjálfvirkni, at tú livir upp til treytirnar. - Tey, sum hava verið ivasom at góðtaka Kyoto, hava víst á oljunýtsluna og so fiskiflotan, at tú ikki fær minkað CO2 útlátið uttan at hava eina ætlan frammanundan. Og her er tað, at ein kaðal úr Íslandi kann ikki bert gera munin men eisini gera Føroyar til eina fyrimynd í framtíðini. Taka vit avgerðina um elkaðal, so er so nógv at heinta, at vit kunnu lættliga minka nógv meira um útlátið enn kravið er í dag.

- Eg havi ábyrgdina av orkunum og harvið eisini av útlátið. Svárið er elkaðal til Íslands.

Góðtaka vit Kyotosáttmál-

an, so mugu vit eisini hava eitt boð uppá, hvussu vit minka um CO2 útlátið. Hetta er mitt boð sigur hann við blaðið og heldur fram:

- Orkupolitikkurin tekur ikki støðu til Kyotomálið, men fylgja vit orkupolitikkinum, so kunnu vit røkka setninginum, sum er ásettur í Kyotofrumskjalinum. Orkupolitikkurin, sum verður lagdur fram í næstum, ásetir greitt, at verða tey tilmælini, sum eru partur av orkupolitikkinum, fylgd, so røkka vit setninginum í Kyototreytum. Eg kann liva við hesum, men treytin er tann, at vit fara undir eina ætlan sum hana við elkaðali.

### Oljuframleiðsla

Landsstýrismaðurin, sum eisini umsitur vinnu- og harvið oljumál sigur víðari, at arbeiða vit við eini kaðalverkætlan til Íslands, so loysir eisini upp fyri tí problematikkinum, sum vit síggja í sjónarringinum í sambandi við møguliga oljuleiting og framleiðslu undir Føroyum.

- Hvat nú um oljuvinna tekur seg upp í Føroyum. Gera vit einki og bara taka undir við Kyoto, tá hava vit ein sera álvarssaman trupulleika. Tá er tað ikki nokk, at vit bara spara 8%. Taka vit ein framleiðandi oljupall, so dálkar hann kanska líka illa sum t.d. Sundsverkið. Tvs. at vit koma at pumpa út í atmosferuna eina mongd av CO2, um vit hugsa okkum at útvinna olju úr undirgrundini næstu 5 til 10 árin. Tí mugu vit fáa eitt svar uppá, hvat vit kunnu gera. Eitt svar er, um vit annars ikki kunnu fáa eina avtalu um tey viðurskiptini, tá vit eru partur av Kyotoaavtaluni, at vit tá kunnu frítaka partar av oljuvinnuni. Men tað vita vit ikki enn.

At vera partur av Kyotoavtalu kostar ómetaliga nógv fyri eitthvørt samfelag.



Ein framleiðandi oljupallur í føroyskum sjógvi kann dálka eins nógv og Sundsverkið

Men kunnu vit gera eina avtalu um eina lønsama íløgur í ein kaðal til Íslands og hava eina backup skipan í Føroyum, men sum ikki hava útlát við sær, so kunnu vit kanska minka um okkara CO2 útlát við einum triðingi, og tað í sær sjálvum er nógv meira enn nakað annað land ger, og tað ger, at vit eisini í eina tíð nýtast ikki at síggja ein vanda í eini oljuvinnu í Føroyum.

### Vísar hvat vit vilja

- Vit mugu sjónliga vísa, at vit vilja gera nakað. Skulu vit taka undir við Kyototreytum, so krevur tað, at vit gera nøkur radikal ting í

Føroyum. Serliga við oljuvinnuni í sjónarringinum mugu vit síggja í eyguni, at tað er ikki nokk at pilka við bjálving her og ein bil har. Tað má gerast nakað, sum gevur nakað. Og henda verkætlanin til Íslands kann minka munandi um CO2 útlátið, samtíðis sum hon er lønsamendurtekur landsstýrismaðurin.